



Teitur Poulsen arbeiðir í dag í leiðsluni hjá svenska oljufelagnum Lundin við skrivstovu í Geneve. Hann og ein annar føroyingur í felagnum, Tummas Pauli í Mýri vóru báðir við á útferð, sum felagið gjørði í Føroyum nú um dagarna

Svenskt oljufelag á Føroyavitjan

Jan Müller
01.06.2014 - 15:51

Oljan.fo

Um nærum somu tíð um svenski handilsmálaráðharrin var á almennari vitjan í Føroyum, vitjaðu eigarar og leiðsla í svenska oljufelagnum Lundin Petroleum á klettunum úti í Atlantshavi. Hesar vitjanir høvdu kortini einki við hvørja aðra at gera, tó at tað í báðum førum var talan um svenska og vinnuliga vitjan. At hetta fall saman var heilt av tilvild.

Tað er áhugavert at merkja sær – ikki minst hjá mennandi ferðavinnuni - at stór útlendsk oljufelag eisini koma henda vegin í øðrum ørindum enn at leita eftir olju, tó at landsstýrismaðurin í oljumálum, sum eisini er ferðamannaráðharri, uttan iva kundi ynskt sær, at oljufeløg fyrst og fremst leggja leiðina henda vegin fyri at vera við í oljuleitingini.

Lundin Petroleum, hvørs leiðsla vitjaði her nú um dagarnar, er eitt av teimum útlensku oljufeløgnum, sum veruliga hevur havt eydnuna við sær seinastu árinum, her serstakliga á norska landgrunninum. Felagið hevur torað at tikið tjansir fyri at finna olju á plássum, har tey heilt stóru oljufeløgini ikki hava tær stóru vónirnar.

Tað var eisini dugnaligi og leiðandi jarðfrøðingurin hjá felagnum, sum setti út í kortið boringina av Johan Sverdrup oljukelduni, ið tók allan oljuheimin á bóli. Hesin oljuelefanturin er ein tann størsti, sum nakrantíð er funnin á norska landgrunninum.

Vert er eisini at býta merki í, at fundið varð úrslitið av einum norðurlenskum samstarvi. Umframt svenska Lundin var eisini norska Statoil og danska Maersk við til at finna henda risastóra oljuelefantin mitt í einum gomlum og kendum oljuøki, men har eingin áður hevði varnast henda dvalaliggjandi elefantin.

Nú valdi Lundin so Føroyar – ikki fyri at leita eftir olju hesaferð – til sína árligu útferð og strategifund. Tilsamans umleið 30 av oddafólkunum í felagnum vóru við á Føroyaferðini, teirra millum eisini teir báðir føroysku oljumenninir, havnarmaðurin Teitur Poulsen og klaksvíkingurin Tummas Pauli í Mýri. Teitur er komin heilt upp á tindarnar í felagnum, har hann arbeiddur sum stjóri fyri sølu og fígging á høvuðsskrivstovuni í Geneve í Sveits. Tummas Pauli í Mýri arbeiddur í Oslo og stendur á odda fyri búskapardeildini hjá felagnum í Norra.

Við í Føroyum vóru Lundin leiðarar úr nógvum londum, har felagið arbeiddur, eitt nú Norra, Sveits, Ruslandi og Malaysia.

Undir Føroyavitjanini varð farið kring landið at síggja søgulig pláss, eitt nú til Kirkjubøar, har bóndin greiddi frá norsku fortíðini. Eisini vóru oljufólkini á floti umframt nógv onnur tiltøk.